



साधन प्रकाशन

डैम्पियर नगर, मथुरा

E-mail: sadhanhindimonthly@gmail.com, sadhanhindimonthly@yahoo.co.in

Website: www.sadhan.in, www.facebook.com/sadhan.ramashram

Ph.: 0565-2404545, Mob.: 09319680800 07417938508

CODE - 172

PRICE - 9/-

प्रेम साधना



लेखक :

समर्थ गुरु परमसन्त डॉ. चतुर्भुज सहाय जी

रामाश्रम सत्संग, मथुरा

प्रस्तावना

प्रेम साधना नहीं है । प्रेम स्वयं समाधि है । श्रद्धा और भक्ति निचली चीजें हैं, प्रेम ऊँची अवस्था है जो भाग्यशालियों को मिल पाती है । प्रेम में प्रेमी और प्रेम पात्र मिल के एक हो जाते हैं, वहाँ न द्वैत रहता है न अद्वैत । बुद्धि खो जाती है, मन लापता हो जाता है, इसी को 'समाधि' कहा जाता है । जो प्रेमावस्था में बिना बुलाये ही आ जाती है । प्रेम का विचित्र रहस्य है ।

जन्माष्टमी स० २०४०

-- बृजेन्द्र कुमार

२९-८-८३

जो मन को अन्य क्रियाओं द्वारा निर्विषय कर लेते हैं प्रभुज्ञान से या उस आनन्द से वंचित रह जाते हैं । इसी वास्ते जड़ समाधियों में चाहे वह कई दिन की हो जायें, जागने पर वैसा ही निकलेगा जैसा समाधि के पहिले था । इस वास्ते ईश्वर दर्शन की इच्छा रखने वालों को मन को निर्विषय तो बनाना है परन्तु वह या तो किसी सद्गुरु के ध्यान में उसे निर्विषय बनावें या भगवान के किसी स्वरूप में उसे लय कर दें । ऐसा करने से साधक के हृदय में गुरु या ईश्वर का तेज प्रवेश कर जायेगा । परन्तु गीता के अनुसार किसी पूर्ण गुरु में ही अपने को समाहित करे, उन्हीं के ध्यान में अपने को खो दे तो बस फिर जागने पर अथवा गहरे ध्यान से हटने पर ईश्वर-आनन्द (आत्मानन्द) से अपने को परिपूर्ण देखेगा । ऐसी एक ही दिन की क्रिया उसे आनन्द में डुबो देगी, जब कि कोई साधक वर्षों मन को शान्त करने में लगा हुआ न पा सकेगा । परन्तु उपासना के रहस्य को हर कोई नहीं जानता, कोई सद्गुरु या सन्त ही इसे बता सकते हैं । अतः ईश्वर-दर्शन के अभिलाषी प्रथम किसी सन्त को अपना पथ-प्रदर्शक बनावें तो साधना सुलभ भी हो जायेगी और सरल भी ।

अपनी मनमानी साधना सफलता नहीं दे सकेगी । इसी वास्ते प्रथम भक्ति को सन्तों का संग ही कहा गया है । सन्त ईश्वर के स्वरूप होते हैं । ईश्वर उन्हीं में बोलता है; इसीलिए सन्तों के शब्द हृदय को पकड़ लेते हैं । वह शब्द बालकों के से शब्द होते हैं परन्तु सन्त उनमें एक और वस्तु भर देते हैं । जहाँ सूर्य का प्रकाश हमें संसार का दर्शन कराता है, वहाँ सन्त के शब्दों का प्रकाश हमें ईश्वर दर्शन कराता है -- अर्थात् सन्त

आत्म-प्रकाश देते हैं। इसलिए सन्तों का संग या सत्संग ही उपासना कहलाती है।

वैदिक काल में निराकार उपासना प्रचलित थी। उसके पश्चात् पौराणिक ऋषियों ने साकार उपासना का ढंग निकाला और उपासना शब्द को भक्ति के नाम में बदल दिया। भक्ति का अर्थ सेवा करना है फिर निराकार की कोई कैसे सेवा कर सकता है? निराकार कठिन समझ कर लोग साकार पूजा (साकार उपासना) की ओर चल पड़े और थोड़े ही काल में यह भक्तियोग के नाम से प्रसिद्ध हो गई। अब साधक बार-बार अपने इष्ट की समीपता करता है, उसका स्मरण और ध्यान करता है तो उसमें इष्ट से प्रीति पैदा हो जाना अनिवार्य हो जाता है। इसलिये भक्ति-योग की ही अन्तिम अवस्था को 'प्रेम' कहने लगते हैं। जब साधक के हृदय में प्रेम का स्रोत बहने लगता है तब जिज्ञासु उसके साक्षात्कार (दर्शन) के लिये बैचैन हो जाता है। उस समय न उसको क्षुधा रहती है, न प्यास, न निद्रा रहती है, न ज्ञान। दिन रात विरहाग्नि में जलता हुआ बड़-बड़ाया करता है।

संसारी लोग ऐसे मनुष्यों को या तो पागल कहते हैं या मदान्ध। वह नहीं जानते कि प्रभु दर्शन के लिए वही अन्तिम द्वार है। जो उनके द्वार पर पहुँचता है, ऐसा ही तो हो जाता है। लगभग सभी की वहाँ ऐसी ही अवस्था हो गई। कबीर, नानक, मीरा सब इसी द्वार पर तो पहुँचे थे। इसीलिये सबकी वाणी एक सी ही है। सब उस प्यारे के दर्शन को उतावले और बैचैन रहे। किसी ने कुछ कहा किसी ने कुछ, परन्तु भाव सबका एक ही है, वह है -- उनके अन्तर का सच्चा 'प्रेम', 'इश्क-हकीकी'।

इसी स्थान तक पहुँचने के लिए ही देवता तरसते हैं। विद्वान् संयम और तप करते हैं, परन्तु बहुत कठिन है। ऐसी अवस्था लाखों और करोड़ों में किसी एक को मिल पाती है और जिस पर प्रभु कृपा कर दें। यह सौदा सहज नहीं है, शीश देने का सौदा है, मिट जाने का सौदा है।

प्रभु के लोक के अनेक मार्ग हैं। जिसने दृढ़ता से जिस को पकड़ा उसी में उसको पाया। परन्तु हाँ कोई कठिन है, कोई सुगम, कोई देर का है, कोई जल्दी का, कोई अकेले का है, कोई बहुतों का। यह प्रेम मार्ग बहुतों का है। इसमें बहुत से साधक एक साथ चलते हैं। सब आपस में एक ही प्रेमी की चर्चा करते करते हैं, सबका एक ही लक्ष्य होता है। इसलिये इनका आपस में भी प्रेम हो जाता है और मार्ग सुगमता से पार हो जाता है। यह तुम किसी मद्यशाला में देखो। सब एक वस्तु के इच्छुक। सबसे बड़ा प्रेम, न जाति है, न धर्म, न ऊँच है, न नीच सब एक ही द्वार पर खड़े अपने-अपने ढंग से एक-एक प्याला माँग रहे हैं, और जब उसे चढ़ा लेते हैं, फिर वह कहाँ हैं यह नहीं जानते।

बस, इस दरवाजे पर प्रेम का प्याला मिलता है। जैसे वहाँ कोई-कोई पहुँचता है, ऐसे ही यहाँ भी करोड़ों में कोई एक पहुँचता है।

प्रेम में एक आकर्षण है, वही हृदय का सुन्दर खिंचाव है। इसी आकर्षण शक्ति से ही तो सारा ब्रह्माण्ड बँधा हुआ है। सूर्य, चन्द्र, ग्रह, नक्षत्र, जीव, जन्तु सब इस आकर्षण में बँधे हुए हैं। जब इस प्रेम अर्थात् आकर्षण में न्यूनता आ

जाती है, तभी यह सब अलग-अलग होकर छिन्न-भिन्न हो जाते हैं। ऐसी दशा तुम नित्य प्रति अपनी एक छोटी-सी गृहस्थी (दुनिया) में देखते ही हो। प्रेम के न रहते ही सब अलग-अलग और फिर अलग होते ही सब दुःखी। जीवन का सच्चा आनन्द प्रेम में ही है। प्रेम आनन्द का एक महासागर है। इस वास्ते जब हमारे वह छोटे-छोटे घरे टूट कर महासागर में मिल जाते हैं तो फिर कोई सीमा नहीं रहती। प्रेम के उदय होते ही भगवान स्वयं कृपा करते हैं और अपने उस द्वार को खोल देते हैं।

भक्ति, ज्ञान, योग इत्यादि यह सब सीढ़ियाँ हैं जो प्रेम के स्थान तक पहुँचाती हैं। प्रेम इन सब साधनों के उपरान्त आता है, और आते ही आनन्द में सराबोर कर देता है। प्रेम रस के छींटे पड़ते ही मनुष्य कुछ और ही बन जाता है। प्रेम के उदय होते ही निष्कामता, निरहंकारता, त्याग, वैराग्य इत्यादि सभी सद्गुण हृदय में आ विराजते हैं। प्रेम सरोवर में डुबकी लगाते ही भगवान सम्मुख आ जाते हैं। प्रेम में ऐसी आकर्षण शक्ति है कि वह साधारण प्राणियों को ही नहीं, स्वयं श्री हरि को खींच कर ला सकती है परन्तु हाँ ! प्रेम मनुष्य को कुछ विचित्र सा कर देता है। इसका आवेश आते ही मनुष्य अपना होश खो बैठता है। खाना, पीना, सोना, जागना, सब ही भूल जाता है। विरह व्यथा में व्याकुल हो अपने प्यारे के लिए दिन रात तड़पा करता है। घरवार, कुटुम्ब, सम्बन्धी सब छूट जाते हैं। ऐसी प्रेम की महिमा है।

साधक जब चढ़ाई करता हुआ, सबसे ऊँची चोटी आनन्द-मय कोश में पहुँचता है, तभी प्रेम का उदय होता है। इससे

नीचे के स्थानों में श्रद्धा और भक्ति के साधन आने हैं। वह प्रेम नहीं कहा जाता।

जब प्रेम हृदय में जाग्रत होता है तो प्रभु का सिंहासन हिल जाता है। प्रेम एक ऐसा विचित्र पक्षी है जो प्रेमी के हृदय से तत्काल उड़कर उस प्यारे के हृदय में पहुँचता है और गरुड़ से भी जल्दी प्रभु को अपने साथ ला, प्रेमी को मिला देता है। वैसे प्रभु आयें न आयें और अपनी सुविधा से आयें, परन्तु जब प्रेमी प्रेम में विभोर होकर तड़पता है तो प्रियतम से देखा नहीं जाता क्योंकि प्रेम एक ऐसी विलक्षण शक्ति है जो प्रेमी और प्यारे को मिलाये रहती है। इसलिये प्रेम को ईश्वर का ही स्वरूप का कहा गया है।

ईश्वर प्रेम चाहता है। प्रेम की नाड़ी मनुष्य के अन्दर दबी पड़ी हुई है। वह कहता है -- प्रेम करना सीखो, मुझ से प्रेम करो, अपने से प्रेम करो और मेरे रचे हुए विश्व से प्रेम करो। पर हम हैं जो अपने दुश्मन आप ही बने हुए हैं। जिन कामों से सुख व शान्ति का लाभ हमको मिलता है, उनकी ओर आँख उठा के भी नहीं देखना चाहते, फिर अपने बैरी ही हुए। इस प्रेम के जज्बे को उभारने के लिये, प्रेम का प्रभाव अन्तर क्षेत्र में चलाने के लिए मनुष्य को संसार में भेजा गया है। प्रकृति अनेक प्रकार के सबक सिखाने के लिए हमको यहाँ लाई। स्त्री, सन्तान, धन, वैभव, कुटुम्ब-कबीला इत्यादि के जाल में मनुष्य को इसलिये फँसाया गया है कि वह प्रेम करना सीखे, प्रेम का श्रोत उसके अन्दर फूटे और धार के रूप में बह चले, आगे उसे दूसरी ओर को मोड़ देना है, बस काम पूरा हो गया। घोड़ा सरपट दौड़ने लगा, वह दक्खिन को दौड़ रहा था, लगाम

खींचने की देर है, वह उसी चाल से उत्तर को सरपट भागने लगेगा । जो दुनियाँ के पूर्ण प्रेमी दुनियाँ के लिये मतवाले बने हैं उन्हीं के लिये ईश्वर भी सुगम होता है । समय आता है कि वह यहाँ के दुःखों से ऊब जाते हैं और अपने लिये दूसरा रास्ता ढूँढ़ने लगते हैं । रात्रि के पीछे दिन अवश्य आता है, दुःखों के पश्चात् सुख अवश्य मिलता है, यह विश्व का नियम है । जिन्हें संसार के प्राणियों से प्रेम नहीं, जिन्हें भगवान की दी हुई वस्तुओं से प्रेम नहीं, ऐसे कठोर हृदय ईश्वर दर्शन सौ जन्म में भी नहीं पा सकते । प्रकृति देवी ने हर काम की सीमा बना दी है, उससे बाहर नहीं जाना चाहिये । रोटी जो जीवन देती है, अधिक खा लेने पर विष बन जाती है और मार डालती है । इसी प्रकार प्रेम का दायरा संसार की ओर यदि इतना बढ़ जाय कि मनुष्य उसी में भूल जाय तो वह हानिकारक होता है, पतन करता और कष्टों में ढकेलता है । शरीर से प्रेम करो, शरीर के सम्बन्धियों से प्रेम करो, पर उसके ही साथ आत्मा से भी प्रेम करो । मनुष्य इतना ही भूल जाता है, इसीलिये ठोकर खाता है ।

जहाँ जल भरा होता है, वहाँ की मिट्टी नरम, लोचदार और कोमल होती है, जहाँ जल नहीं वहाँ सूखी, कठोर मिट्टी निकलती है, जो बिना जल की सहायता के कुम्हार के किसी काम नहीं आती । उसको गढ़ना और उसे नई शकल में ढालना कठिन हो जाता है । प्रेम एक जल है जो हृदय में कोमलता और लचक पैदा करता है । ईश्वर प्रेमियों को ही मिला है । जो अगर मगर में पड़े रहते हैं, थोथा तर्क वधारा करते हैं, वह खुशक मिट्टी के पात्र हैं, ऐसों के लिये प्रभु दूर हैं । देवों को

भगवान की तलाश थी, वह कभी वन पर्वतों में चक्कर काटते, कभी क्षीर-सागर में ढूँढ़ने जाते । श्री शिवजी वहाँ आ गये । देवों के पूछने पर वह बोले -- जिन्हें तुम ढूँढ़ रहे हो वह कहाँ नहीं है, तुम्हारे भीतर हैं, तुम्हारे बाहर हैं, संसार के कण-कण में वह व्यापक हैं, परन्तु जैसे दही में मक्खन छिपा रहता है, बिलोने पर वह बाहर आता है, इसी प्रकार अपने हृदय को मथनी बनाओ, श्रद्धा की रई उसमें डालो और प्रेम की रस्सी से उसे चलाओ, वह प्रगट हो जायेंगे । रामायण में यह प्रसंग आया है, वह अपनी काव्यमयी वाणी में श्री शिवजी के शब्दों को इस प्रकार वर्णन करती है --

हरि व्यापक सर्वत्र समाना ।

प्रेम ते प्रगट होहिं मैं जाना ॥

श्री कवीर साहब भी अपने साधकों को उपदेश दे रहे हैं --

प्रेम भाव एक चाहिए, भेष अनेक बनाय ।

चाहे घर में बास कर, चाहे वन में जाय ॥

यह हम जता चुके हैं कि प्रेम में होश नहीं रहता । इसकी बूँद गले से नीचे उतरते ही मदमस्त बना देती है, प्रेमी को दीन-दुनियाँ किसी की खबर नहीं रहती, वह एक ओर को ही पूर्ण-रूप से खिंच जाता है, वह न अपने को देखता है, न दूसरों को । दूसरा क्या कह रहा है, अपने को क्या कष्ट हो रहा है, नतीजा क्या होगा इत्यादि, इन बातों की ओर प्रेमी का ध्यान स्वप्न में भी नहीं जाता । उसके अन्दर तो एक अग्नि जलती रहती है, जिसके धुएँ से उसकी बुद्धि ढक जाती है,

सोच विचार की शक्ति दब जाती है। प्रेमी को अपने प्यारे के मुखड़े के सिवाय कुछ दिखाई ही नहीं देता --

“दर दीवार दर्पण भये जित देखूँ तित तोय ।” यह है प्रेम की पहचान ।

पर इस प्रेम की धार का भी ठिकाना नहीं, यह किसी दिशा में भी चल सकती है, दुनियाँ की ओर भी और दुनियाँ के मालिक की ओर भी । जब दुनियाँ की ओर झुक पड़ती है तो उसका नाम है “इश्क मजाजी” जिसके अर्थ हैं ‘असत्य का प्रेम’ और जब ईश्वर की ओर यह धार बहने लगती है तो उसे कहते हैं -- “इश्क हकीकी” अर्थात् “सत् का प्रेम” । इस प्रकार इस प्रेम के दो रूप हो जाते हैं ।

कोई भी रूप हो, ऐसा हृदय ही आत्म-कल्याण के लिये श्रेष्ठ समझा जाता है और ऐसा प्रेमी ही प्रभु का प्यारा बनता है । सूखे और कठोर हृदय को कोई मोड़ नहीं सकता । जिसका प्रेम-रस से सना हुआ कोमल हृदय होता है, उसी का पात्र ठीक बनता है और अमृत-जल उसी पात्र में भरा जाता है । महापुरुष लोग ऐसे ही हृदयों की खोज में रहते हैं और ऐसे प्रेमियों को ही महा-अधिकारी समझ उन्हें पार लगाने का उद्योग करते हैं, चाहे वह “इश्क मजाजी” वाला हो चाहे ‘इश्क हकीकी’ वाला । इन्जन दौड़ रहा है, उसे घुमाने की देर है, वह दूसरी ओर चलने लगेगा । गुरु लोग उस ऐसे जिज्ञासु को परख कर अपनी शक्ति से उसके हृदय का मुख ऊपर को कर देते हैं । वह अधोमुख से उर्ध्वमुख हो जाता है और वह उधर को दौड़ने लगता है ।

दृष्टान्त

भक्ति-मार्ग के आदि आचार्य श्री रामानुजाचार्य एक टीले पर विराजमान थे । चैत्र मास था, होली के बाद वसन्त में जब नई फसल पक कर तैयार हो जाती है लोग खुशी मनाते हैं, मेले लगते हैं, जिन्हें -- “फूलडोल” बोला जाता है । नाच-रंग, गाना-बजाना उल्लास भरी मस्ती में घूमना-फिरना इन मेलों में हुआ करता है । भारतवर्ष, बर्मा, जापान, चीन इत्यादि एशियाई देशों में ही नहीं, योरोप और अमेरिका के देशों में भी नवीन फसल आने पर वसन्त में ऐसे मेले होते हैं । इंग्लैण्ड, जर्मनी, रूस इत्यादि सभ्य देशों में भी इन मेलों का रिवाज आज भी है । भेद केवल इतना है कि उनके खुशी मनाने के ढंग और हैं और हमारे देश के बेहूदा हैं । शराब के दौर चलते हैं, अश्लील गाने गाते हैं, असभ्यता से रचे हुए स्वांग दिखाते हैं इत्यादि । यह सब मूर्खता का परिचय देने वाले काम हैं । यदि हम इनमें सभ्यता ले आवें तो कितना अच्छा हो ।

स्वामी जी ने देखा कि एक ठाकुर प्रतिष्ठित रईस उस मेले में प्रेम के वशीभूत हो अपनी प्रेमिका एक वैश्या के ऊपर छाता लगाये घूम रहा है । नौकर-चाकर पीछे-पीछे चल रहे हैं । मान-अपमान, नेकनामी बदनामी की उसे परवाह नहीं, अपने कष्ट की ओर ध्यान नहीं । वह उस समय अपनी प्रेमिका में तन्मय हो रहा था, अपनी सुधि नहीं थी ।

स्वामी जी ने विचारा -- यह आदमो बड़े काम है, यदि इसे उधर से हटाकर इधर मोड़ दिया जाय तो एक दिन यह बहुत बड़ा महापुरुष बन सकता है । कई प्रेमी बैठे थे । आज्ञा

दी -- इन दोनों को हमारे पास बुला लाओ । लोग दौड़ गये, ठाकुर से कहा । वह एक साधारण सी बात समझ के चला आया । दोनों आके सम्मुख बैठ गये ।

आदर से बिठाला । कुशल-क्षेम पूछी । कुछ इधर-उधर की बातें होती रहीं, इसी बीच में गुरु ने अपनी आन्तरिक शक्ति की एक ठोकर उसके हृदय में लगाई । उसकी धार को जो नीचे को चल रही थी, उठा के ऊँचा कर दिया । उसकी आँख खुल गई, चरणों से लिपट गया । अपने अपराधों की क्षमा माँगी । सदैव सेवा में रहने का वर माँगने लगा । गुरु ने आश्वासन दिया । समय पर यही मुख्य-शिष्य उनका उत्तराधिकारी बना, गद्दी पर बैठा और लाखों पुरुषों का कल्याण कर गया । इनका नाम श्री धनुर्दास जी था ।

वैश्या भी

सत्संग एक गंगा है, जो इस पतितपावनी सुरसरि में पलमात्र को भी आके डुबकी लगा गया उसके पाप कहाँ रहते हैं । सत्संग के यज्ञकुण्ड में जल कर भस्म हो जाते हैं । इतनी देर के सत्संग ने उस पतित वैश्या को भी अछूता नहीं छोड़ा । उसके भी विचार बदले, भाव बदले, अपने पर पश्चाताप करती हुई वह रोने लगी । हाथ जोड़ के खड़ी हो गई आँसुओं की लड़ी वह रही थी, कण्ठ गद्गद् हो रहा था, शरीर रोमांचित था । लड़खड़ाती भाषा में विनय करने लगी -- प्रभो ! मैं अधम और नीच कर्म करने वाली, संसार में पाप फैलाने वाली, एक पापिनी हूँ, आप जगत उद्धारक होके इस पृथ्वी-तल पर आये हैं, मैं जिनको प्यार करती थी, जिनसे मेरी जीवनयापना चलती

थी, उनको आपने मुझसे छीन लिया तो मुझे न दुःखी, मुझे भी अपनी शरण में ले लीजिये । मैं अब कहाँ जाऊँ ? मैं अधमा हूँ, महापापिनी हूँ, पर जब आपके सम्मुख आ गई तो मेरे पाप कहाँ रहे ? मुझे भी अपने चरणों में स्थान दीजिये । ऐसी विनय करती हुई वह पृथ्वी पर गिर विलाप करने लगी । गुरु ने उसे उठाया, प्यार का हाथ मिर पर फेरा । बोले -- 'बेटी ! तेरे आँसुओं के जल ने तेरे पापों को धो डाला, अब तू पापिनी नहीं रही, शुद्ध व निर्मल तेरा हृदय हो चुका है, तू अधिकारिणी है, दीक्षा ले और अपना कल्याण कर ।' प्रेमी हृदय को गुरु क्षणमात्र में कैसे बदलते हैं, इसका उदाहरण आपको सुनाया ।

जहाँ बाज वाता करे, पंकी रहे न कोय ।

प्रेम भाव परकामिया, सब कुछ गया विगोय ॥

जब वृक्ष पर बाज आके बैठ जाता है तो जिस तरह डर के मारे वहाँ की सारी चिड़ियाँ उड़ जाती हैं उसी तरह प्रेम-भाव के उदय होते ही हृदय के सारे विकार बिना किसी उद्योग के नष्ट हो जाते हैं । प्रेम रूपी सूर्य के उदय होते ही अन्धकार अपने आप हट जाता है । प्रेम-रस की अमृत बूँद गले में उतरते ही मस्ती छा जाती है । प्रेम चश्मे में डुबकी लगाते ही साधक आनन्द में विभोर हो उठता है । प्रेम में आकर्षण और आनन्द रहते हैं । हृदय में प्रेम के उमड़ते ही प्राणी खिचता हुआ एकदम अपने प्रियतम के निकट जा पहुँचता है । प्रेम में लाज नहीं रहती, प्रेम के जज्वे में कष्ट नहीं मालूम होता । प्रेम की तरंग में मनुष्य अपने को भूल जाता है । प्रेम साधन नहीं, स्वयं समाधि है । श्रद्धा और भक्ति निचली चीजें हैं, प्रेम ऊँची अवस्था

है, जो भाग्यशालियों को मिल पाती है। प्रेम में प्रेमी और प्रेम पात्र मिल के एक हो जाते हैं, वहाँ न द्वैत रहता है न अद्वैत। बुद्धि खो जाती है, मन लापता हो जाता है, इसी को समाधि कहा जाता है जो प्रेमावस्था में बिना बुलाये आ जाती है प्रेम का विचित्र रहस्य है।

लोग समाधि की प्राप्ति के लिये अनेकों प्रयास करते हैं। घर-बार छोड़ते हैं, जीवन बरबाद कर डालते हैं पर 'समाधि' हाथ नहीं लगती। इसी के लिये कोई आसन लगाता है, कोई प्राण खींचता है, कोई मुद्राओं में समय नष्ट करता है और शरीर को कष्ट देता है। कोई आँख ऊपर को चढ़ाता है, कोई कान बन्द करता, कोई जिह्वा को तालू में लगाता, कोई यम नियमादि अष्टांग योग में अपने को अटकाता है, कोई कुण्डलिनी जागरण के पीछे पड़ा रहता है इत्यादि। यह सब भूले मुसाफिर की तरह है। पहुँच तो किसी न किसी जन्म में रहेंगे ही, परन्तु समय बहुत लगेगा, परिश्रम भी अधिक पड़ेगा। जहाँ कामनाओं की भारी गठरी सिर पर लदी हो और जीने की पहली सीढ़ी पर कदम जमा के ऊपर चढ़ने का इरादा हो, वह मनुष्य कामयाब हो सकेगा या नहीं इसमें सन्देह ही रहता है। इन क्रियाओं के करते हुए यदि किसी ने घण्टों या दिनों के लिए श्वांस रोकने का अभ्यास कर लिया तो वह अपने को बहुत बड़ा महात्मा समझने लगता है और दूसरे लोग भी उसे बड़ी इज्जत की निगाह से देखने लगते हैं, यह सब नादानी है। महत्त्व पद अभी उसके लिये बहुत दूर है। वह तो इस अध्यात्मवाद की इमारत में सबसे निचली मंजिल में ही डोल रहा है। साँस तो गोताखोर भी घण्टों को रोक लेते हैं। क्या वह महात्मा हो गये? समाधि

तो विज्ञानमय कोश से प्रारम्भ होती है और अनेकों रूपों में बदलती हुई आनन्दमय में पहुँच के अम्ली समाधि का दर्शन साधक कर सकता है।

समाधि के साधारण अर्थ हैं -- व्यवहार व परमार्थ में समता ले आना और यही साम्यावस्था सबसे ऊँची समाधि है। इसमें जड़ता व अज्ञानता नहीं रहती। 'होश में बेहोशी और बेहोशी में होश' की यह एक दशा है, जिसकी एक झलक प्रेम की मस्ती छा जाने पर साधक को मिलती है। समाधि प्रेम में है। दिल में किसी वस्तु के लिये इश्क सवार हो जाना चाहिये, यही इश्क समाधि भी ले आयेगा और अपने प्यारे को भी खींच के सम्मुख ला खड़ा कर देगा। यह इश्क या प्रेम की महिमा है।

तुम सुनते आ रहे हो कि परमात्मा प्रत्येक वस्तु में व्याप्त है, प्रत्येक वस्तु में उसका नूर (प्रकाश) है, प्रत्येक पदार्थ में उसका जज्बा है। यह सारा जगत प्रभुमय ही है, काँटे में भी वह है, फूल में भी वह है, पत्ते में भी वह है और फल में भी वह है। फिर दूर क्यों भटकते हो, महापुरुषों के वाक्यों पर विश्वास करके जिधर तुम्हारी आँख जाय उधर ही उसको देखने की कोशिश करो और जब तक दृष्टिगोचर न हो तब तक गहरी दृष्टि से उधर ही देखते रहो, धारणा, ध्यान व समाधि अपने आप आ जायेगी।

इस तरह देखते-देखते यदि एक पल मात्र को भी उनके प्रेममयी मुखड़े की झलक तुम्हें मिल गई तो उस समय तुम अपने को भूल जाओगे, उसके प्रेम रस में विभोर हो जाओगे,

फिर तुम्हारा चित्त किसी दूसरी ओर जायेगा ही नहीं । जिन वस्तुओं के मोह में पड़ अब तक के जीवन को तुम नष्ट करते रहे हो वह सब तुच्छ और फीकी दिखाई देने लगेगी । फिर तुम उसी मनहरण प्यारे में समाधिस्थ हो जाओगे । इसमें क्या कठिनाई है जो लोग इससे इतना डरते हैं और अपने को असमर्थ समझते हैं । हृदय में प्रेम उसके लिए उत्पन्न करो और उसे अपने समीप से भी समीप की वस्तु में खोजो । बस, इतना ही साधन है और इतने से ही जल्दी वह मिल रहता है ।

अधिकतर लोग नीचे से चलते हैं । अपने कर्तव्य और सामर्थ्य पर गर्व रखते हैं, इसलिये वह वस्तु उनके लिए दूर होती जाती है । ऐसे साधकों में प्रेम रस की जरा भी झलक नहीं होती । उनका साधन नीरस और खुश्क होता है । इसलिये बढ़ने में कठिनाई का मुकाबिला करना होता है । प्रेम न होने से आकर्षण उनमें नहीं फूटता जो एकदम खींच के उधर ले जाय । ऐसे साधक अधिकतर प्राणमय और मनोमय से आगे नहीं बढ़ पाते, इन्हीं स्थानों में अटक के रह जाते हैं । वस्तु इनसे बहुत दूर है, उनकी झलक भी उनको नहीं मिल पाती, हाँ सूक्ष्म माया के कुछ रूप दिखाई दे जाते हैं और यह उल्टी चढ़ाई का नतीजा है । जिस साधना में प्रेम का मिठास न आये वह व्यर्थ ही है, वह प्रभु को खींच के ला नहीं सकता ।

इस बात को लोग कम समझते हैं कि धारणा ध्यान से समाधि सिद्ध नहीं होती बल्कि समाधि से धारणा ध्यान व आमन इत्यादि सभी सिद्ध होते हैं । यह बात गुरु की शरण जाने पर मुझे समझ में आई । यही राजयोग की विपरीतकरणी मुद्रा है जिसका ज्ञान पूर्ण अनुभवी व समर्थ गुरु की कृपा से

साधक को मिल पाता है । यह शैली साधकों के लिये लाभदायक है और हमारे यहाँ इसी व्यवस्था में काम लिया जा रहा है ।

अब सवाल केवल यह रह जाता है कि इस ऊँचे स्थान पर बिना सीढ़ी दर सीढ़ी कोई पहुँचें क्यों कर ? ऐसे प्रेम की अवस्था तो आनन्दमय कोश में पहुँचकर आती है, यह माया का सबसे ऊँचा स्थान है । अन्नमय का प्राणी वहाँ पहुँच कैसे सकता है ? यह तो ज्ञान से भी परे है, उपामना व कर्म की यहाँ कोई गिनती नहीं है । केवल एक आनन्द की झलक है और विरह-वेदना है । आनन्द की किरण आ गई, प्रसन्न हो लिये और जब लोप हो गई तो छटपटाने लगे । न कोई साधन है, न जाप है, न कोई पूजा व पाठ है । सिर्फ मिलने की एक तड़प है और उस तड़प में आनन्द का रस है । लोक-परलोक की कोई वासना यहाँ नहीं सताती, केवल एक मिलन वासना शेष रहती है । “सत्, रज, तम” का चक्र तो यहाँ भी रहता है परन्तु वह महाकारण रूप से रहता है । जब “सत्” प्रधान हुए तो प्यारे के मुखड़े को देख आनन्द में मग्न हो गये और जब ‘रज’ व ‘तम’ के बादल आ गये तो वह चन्द्रमुखी छवि लापता हो गई उस समय रोने चिल्लाने लगे, अपने प्रेमपात्र को यहाँ वहाँ ढूँढ़ने लगे, पर चूँकि सर्वत्र आनन्द है इसलिये इसमें भी मजा और उसमें भी मजा रहता है । जो एक बार भी वहाँ पहुँच गया, वह भले ही झमेलों में पड़कर कुछ दिन को खिसक पड़े पर जीवन में अवसर हाथ आते ही फिर उड़ान करता है और वहीं जाके दम लेता है । इस मार्ग से साधकों को देखने से ऐसा ही अनुभव हुआ है । दस-दस और बीस-बीस वर्ष च्युत होके वह दुनियाँ के दल-दल में आ गिरे, मोहान्धकार में पड़ के

कर्त्तव्य की सुधि भी भूल बैठे, परन्तु फिर तकदीर ने जोर मारा । दबा हुआ संस्कार उधर खड़ा हुआ और उसने ले जाके उसी उपवन में पहुँचा दिया कि जहाँ की मन्द, सुगन्ध, शीतल समीर के झोंके प्रफुल्लित करने वाले और आनन्द देने वाले थे । ऐसा सुनते तो हैं, मगर कैसे पहुँचते हैं ?

समर्पण और प्रार्थना

इस स्थान के एकदम चलने वाले जिज्ञासु के लिये “समर्पण और प्रार्थना” यह दो साधन करने होते हैं । जो कुछ अब तक जाना है उसे भूल जाओ और जो कुछ अपने को सामर्थ्यवान समझते हुए अब तक कर रहे हो उसे छोड़ बैठो । केवल आश्रय ले लो और बारम्बार पूर्ण श्रद्धा व विश्वास के साथ सच्चे हृदय से विनती करते रहो । कुछ दिन ऐसा करने पर वही जगदीश्वरी शक्ति किसी मनुष्य में उतर के तुम्हारे निकट आयेगी और समर्थ गुरु के रूप में तुम्हें उपदेश देगी । उस समय तुम्हें कुछ करना नहीं होगा, केवल उस सद्गुरु के आश्रित हो बैठ जाना होगा और जो संकेत वह करें उस पर अमल करना होगा । इस प्रेम की दीक्षा में शिष्य का केवल इतना कर्त्तव्य है कि अपनी तबज्जह चारों ओर से खींचकर गुरु की ओर लगा दे और गुरु का कर्त्तव्य है कि अपनी सुरति की धार उसमें प्रवेश कर उसकी आत्मा को उसमें बाँध ले और माया के हृद पर खड़े हो एकदम उसे ऊपर खींच ले और आनन्दमय कोश में छोड़ दे । ऐसा करते ही उसे अनुभव होगा कि मैं कहीं को खिंच रहा हूँ, मेरा शरीर फूल की तरह हल्का हो गया है, दिल पर मन्ती आ रही है और एक विचित्र आनन्द रस में डूबकियाँ लगा रहा

हूँ । जिस दीक्षा में यह लक्षण घटे तो समझ लेना चाहिए कि प्रेम के स्थान में हमारा कदम पहुँच गया है, और हमारा आरम्भ प्रेम-साधना से कराया गया है ।

एक विशेषता इसमें यह भी देखने को मिलती है कि साधक चाहे कर्म के स्थान में उतर आये, चाहे उपामना के साधनों में जुट पड़े और चाहे विवेक दृष्टि के तन्त्रों का अन्वेषण करने लगे परन्तु प्रेम की प्रधानता उसके प्रत्येक साधन में रहती है । जो बीज उसके हृदय में प्रथम दिवस गुरु ने बो दिया है उसका पौधा सदैव ही लहलहाता रहेगा, फल आने में चाहे देरी लग जाये परन्तु वह खुशक किसी तरह भी नहीं हो सकता । ऊपर से साधना करने की यही क्रिया है । धारणा, ध्यान, समाधि इसमें अपने ही आप बिना किसी क्रिया के हो रहती है ।

गुरु का सम्बन्ध

पर इस साधना के साधकों को एक बड़ी कठिनाई का सामना करना पड़ता है । वह यह है कि अपनी सुरति की डोरी हर समय गुरु से बाँध देना होती है, हर समय उसकी याद दिल में रखनी होती है, प्रेम का रिश्ता मजबूत करना होता है, जहाँ उसमें कमी पड़ी, उसी पल धम से नीचे आ गिरता है, क्योंकि इस माया के शिखर पर वह उसी के सहारे तो टिका हुआ था, सहारा छोड़ दिया तो फिर कौन चीज उसे बलवाँ चट्टान पर साधेगी । माया का फोर्स (Force) नीचे को ढकेल रहा है, पाँव रखने की जगह चिकनी और ढालू है, वहाँ किस की सामर्थ्य है जो अपने बलबूते पर ठहर सके और माया के वंग को सहन कर सके । वहाँ तो केवल गुरु का सम्बन्ध ही

काम आने वाली चीज है, उसी रस्सी के सहारे ठहरना होता है। इसी को “गुरु प्रणिधान” और गुरु समर्पण कहते हैं। जिन लोगों को अपनी सामर्थ्य पर गर्व होता है, जो अपने बल पर ही वहाँ पहुँचने का इरादा रखते हैं, जो किसी के आश्रित नहीं होना चाहते, उनके लिये न यह साधन है न वह इस पद के अधिकारी हैं, न उन्हें इसमें सफलता मिल सकती है, और न गुरु ऐसों को हाथ पकड़ उठाता है। ऐसों के लिए वही नीचे से चढ़ाई का रास्ता है जो बहुत दिनों का और परिश्रम का है।

ध्यौरी और प्रैक्टिस (Theory and Practice)

ध्यौरी और चीज है और प्रैक्टिस और चीज है। ऋषियों ने जो रचना की है उसमें कुछ गुप्त रहस्य भी रक्खा है। जिस तरह उनका क्रम नीचे से ऊपर चलने का पढ़ने या सुनने में आता है, वह प्रैक्टिस या अमल में नहीं रहता। उसमें बिल्कुल उल्टा हो जाता है। जैसे महर्षि पातञ्जलि ने राजयोग के आठ साधन बतलाये हैं -- यम, नियम, आसन, प्राणायाम, प्रत्याहार, धारणा, ध्यान, समाधि जो अष्टांग योग के नाम से प्रसिद्ध हैं। साधारण मनुष्य इसका तात्पर्य यही निकलाता है कि प्रथम यम और नियम का पालन करो, फिर आसन और प्राणायाम का अभ्यास करो, पीछे प्रत्याहार के साथ धारणा व ध्यान में गहरा घुसो तब समाधि में पहुँचोगे। इसी धुन में साधकों के जीवन समाप्त हो जाते हैं, परन्तु एक अंग को भी पूरा सिद्ध नहीं कर पाते, इसी तरह न जाने कितने जन्मों में गिरते पड़ते यदि उनका परिश्रम व उद्योग जारी रहा तो शायद समाधि की सीमा में पहुँच सके, परन्तु अनुभव बिल्कुल इसके विपरीत चलता है।

अनुभव कहता है कि इन सबको प्राप्ति के लिये न कठिन परिश्रम की आवश्यकता है और न इतने लम्बे समय की जरूरत है। यह आठों अंग एक साथ ही पुष्ट होंगे, एक समय ही आगे बढ़ेंगे। नीचे से ऊपर को मत चढ़ो, ऊपर चढ़ के नीचे उतरों।

जिस तरह पाँव की ओर से पानी उछालने से सारे शरीर में तरावट देर में आती है और सिर पर से थोड़ा सा जल भी लुढ़का देने से सारे अंग एकदम शीतल और तर हो जाते हैं, उसी तरह समाधि, योग का सिर है। पहले इसमें प्रवेश कर जाओ और उस छबीले नटनागर के आनन्दमय मुखड़े की झलक टकटकी लगाकर देखने की कोशिश करो। जिस पर तुम्हारे सम्मुख साफ-साफ न सही धुँधली ही शक्ति में यदि उसकी मनमोहिनी छवि आ गई, उसी क्षण तुम स्तब्ध हो जाओगे। तुम्हारे मन के उस समय पते नहीं होंगे, बुद्धि उसी रूप के निहारने में लग जायेगी, प्राण का संचालन बन्द हो जायेगा, इन्द्रियाँ शिथिल हो अपना-अपना व्यवहार बन्द कर देंगी, शरीर का भास जाता रहेगा और जिस पहलू से साधक बैठा था, वैसा ही बैठा रह जायेगा, न बुरे विचार उठेंगे, न कोई अच्छा या बुरा कर्म होगा। फिर अब कौन सा अंश योग का शेष रह गया जो सिद्ध नहीं हुआ ? यही ऊपर से नीचे को चलना है। यही राजयोग की विपरीतकरणी मुद्रा है, जिसका ज्ञान पूर्ण अनुभवी व समर्थ गुरु की कृपा से साधक को मिल पाता है वरना सारे के सारे जिज्ञासु टक्करें मारते-मारते थक जाते हैं और उन्हें कुछ भी नहीं मिल पाता।

प्रथम दिवस ही

हम अपने अधिकतर साधकों को प्रथम दिवस से ही

इसी स्थान से आरम्भ कराते हैं, उनको द्रष्टा बनाने की कोशिश करते हैं। इस साधना के लिये कर्म की आवश्यकता ही नहीं है। इसलिये हमारे यहाँ साधकों को जाप या दूसरी क्रियाओं की कोई जरूरत नहीं पड़ती। गुरु से प्रकाशवती धार को लेके अपने अन्दर भरना और उस प्रकाश में अपने हृदय क्षेत्र को देखते रहना इतना ही साधकों का काम होता है। इस शैली में कर्त्ता गुरु रहता है और द्रष्टा शिष्य रहता है। परन्तु एक विशेषता हमारे यहाँ की और भी है कि खाली द्रष्टा ही साधक को नहीं बनाया जाता बल्कि साथ ही साथ 'आनन्दमय कोश' के प्रेमरस की बूंदों का एक छोटा भी उसके अन्दर दे दिया जाता है ताकि वह इस सूखे साधन में पड़के हिम्मत न हार बैठे, थोड़ा रसपान भी करता रहे। ऐसा करने से साधक का शौक या उत्साह टण्डा नहीं पड़ता, वह सदा आगे को ही दौड़ने की लालसा में रहता है। हमारे यहाँ सन्यासियों की तरह घर बार घुड़ा लंगोटी भी नहीं लगवाते बल्कि गृहस्थी में रखते हुए और संसारी सारे व्यवहार करते हुए निवृत्ति की शिक्षा दी जाती है, इसलिये यह कोरा निवृत्ति मार्ग भी नहीं है। प्रवृत्ति में निवृत्ति और निवृत्ति में प्रवृत्ति वाला रास्ता है।

फिर वही

मैंने ऊपर आपको बतला दिया है, कि प्रेम आकर्षण है, प्रेम संगठन है, प्रेम जीवन है, प्रेम हर्ष और शान्ति का मार्ग है, प्रेम ईश्वर के साक्षात्कार करने का साधन है और इस प्रेम की भूमिका "आनन्दमय कोश" है जहाँ प्रेम नहीं वहाँ कुछ नहीं। हमारे यहाँ का मुख्य साधन प्रेम है। गुरु की आज्ञा है - प्रेम

करो, ऐसा कि जैसा तुम अपने से करते हो, अपनी स्त्री और अपने बच्चे से करते हो वैसा ही गैरों से करो, उनसे करो जिनको तुम अभी तक अपना नहीं समझते थे। उन सबको अपना बनाओ और तुम उनके हो जाओ। जिस दिन विश्व तुमको अपना दिखाई देने लगेगा, उसी दिन भगवान अपने मन्दिर के किवाड़ खोलकर तुम्हारे सम्मुख आके खड़े हो जायेंगे।

हम प्रेम के मुसाफिर हैं। प्रेम का साधन करने हैं। प्रेम की रस्सी के सहारे ऊपर को चढ़ते हैं। हम और आप सब ही इसी रस्सी को थामे लटक रहे हैं। रस्सा ऊपर खिंच रहा है जो लोग पहिले आ गये हैं, वह ऊँचे उठ गये हैं, शेष अपने स्थानों पर लटक रहे हैं। साधकों के लिये प्रमाण देने की आवश्यकता नहीं है, उनको साधन करने के समय प्रत्यक्ष अनुभव होता होगा कि वह किसी अज्ञात शक्ति के द्वारा धीरे-धीरे खिंच रहे हैं। उनके स्थूल शरीर का बोझ उन पर से हल्का हो रहा है। वह स्थूल से सूक्ष्म होते जा रहे हैं, उनमें आनन्द, शान्ति और प्रेम की लहरें धपेड़ा मार रही हैं। प्रसन्नता बढ़ती जा रही है और उनके अन्दर से परेशानी और अशान्ति जो घोंसला बनाये मुहत से बेठी थी वह एकदम भाग रही है।

हमारे सत्संग में कुछ ऐसे लोग भी शरीक हैं जिनको मुहत से इस परमनिधि की तलाश थी। उन्होंने इसकी प्राप्ति की खोज की। कई साधु-महात्माओं से मार्ग पूछ के उस पर चले, कई अन्य सम्प्रदायों तथा मतों में शरीक होकर उनके यहाँ साधनों में समय दिया, वह लोग अपने सीने पर हाथ रख कर विचार करें कि जो आनन्द और उन्नति उनको इस सत्संग के द्वारा थोड़े ही दिनों में सुगमता से प्राप्त हुई है, वह वहाँ पर

उनको नसीब थी या नहीं। हमारा अपना अनुभव तो यह है कि जो बात हमको बिना परिश्रम इस गृहस्थी के जंजालों में फँसे हुए और आराम तलबी की जिन्दगी बसर करते हुए यहाँ मिली वह इसके पूर्व कई साधुओं की बताई हुई क्रियाओं के करने से भी नहीं प्राप्त हुई थी। इसका एक कारण था और वह कारण यह था कि हमारे समर्थ गुरु ने प्रथम दिवस ही प्रेम रूपी रस्सा का फन्दा हमारे गले में डाल दिया था। इस रास्ते में एक ऐसा अद्भुत आकर्षण व ज़ज़्बा था कि जिसने एकदम हमको ऊपर खींच लिया और हम प्रेम सागर के अमृतमयी जल में डुबकियाँ लगाने लगे। तपन मिट गई और शीतल शान्ति सारे शरीर में ही नहीं, वरन् मन और आत्मा में छा गई। बस बात आपको समझ में आ गई होगी कि यहाँ के प्रत्येक साधन में ज़ज़्बा अर्थात् प्रेम शक्ति अथवा आकर्षण शक्ति का प्राधान्य रहता है। दूसरी क्रियाओं को जैसे धारणा, ध्यान इत्यादि भी कराते हैं परन्तु उनका दर्जा नीचे रहता है। अन्य मतों की क्रियाओं में जिसको सूफियों की जुबान में सुलूक कहते हैं, प्रधानता रहती है। क्रमशः अभ्यास कराते हुए और चढ़ाई करते हुए जब वह 'प्रेम' के स्थान आनन्दमय कोश में अपने को प्रवेश कर पाते हैं, तब इस आकर्षण शक्ति का दर्शन उनको मिल पाता है। परन्तु वहाँ तक पहुँचने तक उनको बीसियों वर्ष ही नहीं लग जाते बल्कि कई के तो जीवन व्यतीत हो जाते हैं और वह इसी लालच को लिये हुए इस संसार से चल बसते हैं। सम्भव है कि शास्त्रों की थ्योरी के बमूजिव वह अपना काम दूसरे जन्मों में पूरा करते होंगे। परन्तु उसको कौन जाने कि फिर भी कितना समय उनका नष्ट होगा। यह विशेषता

और सुगमता केवल इस सत्संग के ही साधनों में पाई जाती है।

मेरे प्यारे साधको ! आप सब पढ़े लिखे हैं। आप में से अनेकों ने जीवन में कई बार गीता का पाठ किया होगा। उसमें एक प्रसंग है कि जिसमें भगवान् कृष्ण अर्जुन से कह रहे हैं --

इमं विवस्वते योगं प्रोक्तवानहमव्ययम् ।

विवस्वान्मनवे प्राह मनुर्दिक्षाकवेऽब्रवीत् ॥ इत्यादि

जिसके अर्थ यह है कि हे अर्जुन ! आज जिस योग को मैं तुम्हें बता रहा हूँ वह किसी जमाने में मैंने सूर्य को बताया था। सूर्य से राजा मनु ने इसे सीखा और उनसे राजा इक्ष्वाकु ने इसको जाना। इक्ष्वाकु से और दूसरे राज ऋषियों ने इसको प्राप्त किया परन्तु समय के प्रभाव से यह विद्या पृथ्वी से उठ गई थी, तुमको अधिकारी जान आज मैं फिर उसी पवित्र राजयोग का तुम्हें उपदेश करता हूँ।

यह परमश्रेष्ठ, रहस्यमय राज योग कौन-सा था ? क्या बीच के काल के ब्राह्मण या ऋषि महर्षि उसको नहीं जानते थे ? और आज विरक्तों की मण्डली अथवा मत व सम्प्रदाय के महन्त इसको भूल बैठे हैं ? उत्तर में कहना पड़ेगा कि -- हाँ, भूल बैठे हैं -- नहीं जानते। इन सबके यहाँ वाणी द्वारा क्रिया बताने का रिवाज है। वह आपको साधन बता देंगे, बहुत ही कृपा की तो दो एक बेर अपने सम्मुख करा के दिखा देंगे। फिर वह कह देंगे कि अपने आप करो। इन सबके यहाँ इतना ही दस्तूर है। इनके अभ्यासियों को चाहे कितनी ही उन्नति क्यों न

हो जाय परन्तु उनका एक नुक्स उनके साथ अन्त तक रहता है। उस नुक्स का नाम है -- "कर्त्तापन का अभिमान।" यह अभिमान या मिथ्या अहंकार उनका पीछा जीवन की अन्तिम घड़ी तक नहीं छोड़ता। सूक्ष्म होता जाता है, समझ में नहीं आता परन्तु रहता है। यदि आप लोग गहरी दृष्टि से उनके आचार्यों में देखेंगे तो किसी न किसी रूप में अवश्य पायेंगे। इस उनके कर्त्तापन के अहंकार का यह परिणाम हो सकता है कि वह किसी हद तक अपने अन्तिम आदर्श से नीचे रहे और माया का झीना बन्धन अपने ऊपर से न हटा सके।

गीता उपदेश देती है कि यदि तुमको अन्तिम पद की लालसा हो तो अपने अन्दर से कर्त्तापन की बुद्धि को दूर हटाओ और द्रष्टा बन के संसार में विचरो, तथा सभी व्यवहार करो, फिर न तो कर्म तुमको लगेंगे और न उनका फल तुमको भोगना पड़ेगा। तुम पिछले संचित और प्रारब्ध कर्मों को भोग के इस दुःख सागर से मुक्त हो जाओगे। यदि हम गीता के इन वाक्यों पर विश्वास ले आयें तो फिर हमको तलाश होगी इस बात की कि जितनी जल्दी हो सके हम द्रष्टा हो जायें, कर्त्ता न रहें। इसका प्रबंध तुमको हमारे यहाँ ही मिलेगा, दूसरी जगह देखने को भी नसीब नहीं होगा। इसका तजुर्बा आप खुद करके देख सकते हैं।

हमारी शैली

हमारे यहाँ साधकों से न तो कर्म कराया जाता है, न किसी प्रकार की मेहनत ली जाती है, केवल सिखाने वाले अपने मास्टर (जिसको आप चाहे गुरु कहलें या कुछ कहलें) का आसरा

ले चुपचाप से एकान्त में बैठकर अपने मन की गतिविधियों को देखना होता है और इसी का अभ्यास करना होता है। हम किस अवस्था से गुजर रहे हैं, हम ऊँचे चढ़ गये हैं या नीचे हैं, हमारी कितनी उन्नति हो गई है, इसकी साधकों को कुछ खबर नहीं होती। इसका लाभ यह होता है कि न तो उनमें अहंकार बढ़ता है और न कर्त्तापन का अभिमान आता है। उनकी इस अभ्यास काल की अवस्था से गुरु कर्त्ता रहता है और साधक द्रष्टा रहता है। गुरु अपने आत्म-बल से साधकों को ऊपर उठाता है, उनको भिन्न-भिन्न अवस्थाओं का अनुभव करता है और अन्त में ले जाकर यहाँ बिठाल देता है कि जहाँ से न तो नीचे गिरने का भय रहता है और न वहाँ कोई शक व श्रुवहा है। पूर्ण ज्ञान है, यथार्थ अनुभव है। यही गीता की पराभक्ति है। यही उपनिषदों की पराविद्या है।

यह हम नहीं कहते कि हम किसी से कर्म नहीं कराते या खुद नहीं करते। ऐसा नहीं है। जो जिज्ञासु इस गहन फिलासफी पर आरुढ़ नहीं हो सकते, जिनकी स्थूल बुद्धि इस सूक्ष्म साधन को नहीं समझ सकती तथा जिनके मन किसी प्रकार भी ऊँचे उठकर एकदम उन स्थानों में नहीं पहुँच सकते हैं जहाँ पर यह साधन कराये जाते हैं, उन ऐसे लोगों से कर्म भी कराते हैं। प्रत्येक जिज्ञासु के लिए एक ही कर्म नहीं होता। उसकी अन्तरीय अवस्था पर विचार करके गुरु उसके लिये साधन तजवीज करता है और उस साधन के द्वारा साधक में ब्रह्माण्ड के सूक्ष्म भुवनों में चढ़ने की योग्यता पैदा करता है। जब वह इस योग्य हो जाता है तब से ही उसे द्रष्टा बना दिया जाता है।

ईश्वर के मानने वालों में ईश्वर प्राप्ति के लिए जितनी

भी क्रियाएँ आज प्रचलित हैं, उन सबमें से किसी को गलत नहीं समझते । भिन्न-भिन्न प्रकृति के मनुष्यों के लिए यह भिन्न-भिन्न साधन हैं । यह हमारे यहाँ की आजाद ख्याली है । किसी विचार का मनुष्य, किसी साधन का करने वाला जिज्ञासु हमारे यहाँ सत्संग में शरीक हो आत्मिक लाभ उठा सकता है । हमारे यहाँ कर्म कराते हैं परन्तु सारी आयु कर्मों में ही फँसाकर उसको कर्ता नहीं रखना चाहते, उसे द्रष्टा बनाने के स्थान पर खींच लाते हैं और यहाँ से हमारे मुख्य साधन का आरम्भ होता है ।

परा-अपरा

मुण्डकोपनिषद् लिखती है कि एक सग्न शौनक ऋषि ने अंगिरा ऋषि से पूछा कि हे भगवन् ! किसके जानने पर यह सब जाना जाता है ? तब ब्रह्मर्षि अंगिरा उनके प्रति बोले कि -- हे पुत्र! ब्रह्मवेत्ता महापुरुषों का मत ऐसा है कि जगत में जहाँ तक जानने की विद्यायें हैं, वह दो ही हैं । एक को 'अपरा' कहते हैं और दूसरी को 'परा' ।

शौनक ने कहा -- महाराज इसकी थोड़ी व्याख्या कर दीजिये कि 'अपरा' किसको कहते हैं और 'परा' किसका नाम है ? तब अंगिरा कहने लगे --

तत्परा ऋग्वेदो, यजुर्वेदो, सामवेदोऽथर्ववेद
शिक्षा कल्पो व्याकरण निरुक्तं छन्दो ज्योतिषमिति ।

अथ परा यथा तदक्षरम् धिगम्यते ।

कि हे ऋषि-पुत्र ! जो बात लिखी जा सकती और वाणी से वर्णन की जा सकती है उसको तुम 'अपरा' विद्या जानो । चारों वेद और वेदों के अंग -- शिक्षा, कल्प, व्याकरण, निरुक्त,

छन्द तथा ज्योतिष यह सब अपरा विद्या के अन्तर्गत हैं । इन सबके पढ़ लेने पर अपरोक्ष व वाहिरी ज्ञान हो जाना है, परन्तु जिस विद्या द्वारा वह सदा एकरस रहने वाला अविनाशी ब्रह्म जाना जाता है, उसका साक्षात्कार किया जाता है, उन अंतरंग साधनों को ब्रह्मनिष्ठ गुरुओं से सीखना "परा" विद्या कहलाती है ।

इस परा विद्या का पाठ न तो वाणी द्वारा दिया जा सकता है और न लेखनी द्वारा । उनको तो लोग शिष्यों को सम्मुख बिठाल के अपनी आत्मा से उसकी आत्मा में पहुँचाने हैं । इसीलिए इस विद्या को आध्यात्मिक विद्या अर्थात् इत्मे रहानी कहते हैं । क्योंकि जुवान से नहीं रूढ़ से रूढ़ को इसे सिखाते हैं और बिना कुछ मुख से कहे हुए बराबर सबक देते हुए विद्यार्थी को आगे ले जाते हैं । यहाँ तक कि उसको सबसे ऊँची हाई क्लास की डिग्री दिलवा देते हैं ।

यह एक आश्चर्यकारी बात ऐसी है कि जिसको यदि हम किसी बड़े से बड़े विद्वान अथवा वर्तमान युग के बड़े से बड़े महात्मा के सम्मुख वर्णन करने लगे तो वह हमको झूठा बतायेगा और यही कहेगा कि बिना बताये दूसरा मनुष्य साधन कैसे कर सकेगा, उसको बिना समझाये कैसे बोध होगा ? तात्पर्य यह है कि वह हमारी इस बात को हरगिज मानने को तैयार नहीं होगा । क्योंकि ? इसलिये कि उसको इस प्रकार की शिक्षा ही नहीं मिली है । उसने कर्म करते हुए कठिन परिश्रमों से यह ज्ञान प्राप्त किया है, वह अब तक बराबर कर्ता रहा है । उसने गुरु के मुख से क्रियाओं को सुनकर सीखा है । इस द्रष्टायोग

को वह विचारा क्या जाने ? उसके लिये तो यह एक असम्भव बात है कि बिना कुछ बताये आत्म-विद्या की शिक्षा दी जा सकती है ।

परन्तु प्रत्यक्ष को प्रमाण क्या ? आप सब जान चुके हैं कि जैसा हमने वर्णन किया है उसी प्रकार की प्रणाली है व नहीं । और इन साधनों से आपके अन्दर कोई तब्दीली हुई है व नहीं । यदि हुई है, तब तो हमको पूर्ण रूप से यह मानना पड़ेगा कि यह तरीका वही है जिसकी निस्वत भगवान कृष्ण कह रहे हैं कि सूक्ष्म होने के कारण यह विद्या बीच-बीच में लुप्त हो जाती है ।

हमने अपने यहाँ की थ्योरी (Theory) को संक्षेप में आपके सम्मुख रक्खा है, इसका नाम आप चाहे कुछ रख लीजिये । चूँकि इस साधन में पूर्ण रूप से गुरु के ऊपर ही निर्भर रहना होता है इसलिए इसको शास्त्रों की भाषा में 'समर्पण योग' कह सकते हैं और चूँकि इन साधनों में जब्ज अर्थात् प्रेम की प्रधानता रहती है, इसलिये इसका नाम 'प्रेमयोग' भी हो सकता है परन्तु भक्ति मार्गी वैष्णव सम्प्रदाय के 'प्रेमयोग' में और यहाँ के 'प्रेमयोग' में बहुत बड़ा अन्तर है । वह अपने इष्ट के साथ पिता-पुत्र, सख्य, दास व पति इत्यादि भावों को लेकर प्रेम करते हैं । हमारे यहाँ यह कुछ नहीं किया जाता । हमको तो यह मालूम होता है कि संसार को छोड़ के हम उसकी ओर खिंच रहे हैं । कभी तो अपने अन्दर यह आकर्षण धीमा और कभी बड़ी ही तेजी से काम करता हुआ नजर आता है । कभी-कभी अकारण ही रोंने को जी चाहता है, उसके सगीप पहुँचने के लिये दिल

छटपटाता है, तड़पता है, इसलिए हम यह कह सकते हैं कि यह एक प्रकार का 'प्रेमयोग' है । गीता के वाक्यों में इसको 'समयोग' भी कह सकते हैं क्योंकि इस शैली में व्यवहार के साथ-साथ परमार्थ की कमाई की जाती है । कर्तापन के साथ-साथ अकर्ता रहने का उपदेश दिया जाता है । यहाँ कर्मों के फल को प्रत्येक अभ्यासी नित्यप्रति गुरु समर्पण करता जाता है, अपने लिये नहीं रखता और न लोक-परलोक तथा स्वर्ग-मोक्ष की चाहना वह रखता है । इस कारण से इसको 'निष्काम-योग' भी कहा जा सकता है । और चूँकि यहाँ के साधनों को ध्यान से शुरू किया जाता है और ध्यान ही अन्त तक रहता है, इसलिये इसको हम 'ध्यान योग' भी कहने लगे तो बेजा न होगा । हम इसका क्या नाम रखें हमारी समझ में नहीं आता ।

अब तक जो भी तजुर्बा हुआ है, उससे हम इस नतीजे पर पहुँचे हैं कि यह एक ऐसा मिक्सचर (Mixture) अर्थात् मिलौनी है कि जिसमें कर्म, उपासना, ज्ञान तथा योग, भक्ति और प्रेम सब ही का असर थोड़ा-थोड़ा मौजूद है । योग और ज्ञान (वेदान्त) का मार्ग एक प्रकार का खुशक रेगिस्तान है कि जिसमें प्रेम-रस का कोई चश्मा नहीं दिखाई देता । यह लोग अपने पुरुषार्थ के बल पर वहाँ पहुँच कर उनका ज्ञान प्राप्त करना चाहते हैं । उनके यहाँ भगवान का आसरा लेना अच्छा नहीं समझा जाता और न इसका रिवाज है । भक्ति मार्गी योगियों और वेदान्तियों को नीचा बताते हैं । इन लोगों में द्वैत उपासना के द्वारा विष्णुलोक तक पहुँच जाना तथा अपने द्वैतभाव को न त्यागना ही सबसे ऊँचा तथा अन्तिम पद है । आगे के स्थानों का ज्ञान प्राप्त के लिये न तो इन्हें चाहना ही होती है, और न

कोशिश करते हैं । इनके लिये जो कुछ है, वही है । वेदान्ती कहते हैं -- यह पद नीचा और माया के अन्दर है, यह मिथ्या भ्रम है । तत्त्वज्ञान प्राप्त करना चाहिये और वहम् का पर्दा हटाकर ब्रह्ममय बन जाना चाहिये । इस प्रकार के सम्प्रदायी झगड़े हमेशा चला करते हैं । हमारे यहाँ इन सबको मिलाकर एक कर दिया है -- योग भी हो भक्ति भी साथ-साथ रहे और ज्ञान भी यथार्थ होता चले । इसलिये कह सकते हैं कि वह एक नवीन मिलौनी है ।

सब प्रकार के साधन चाहे भक्ति मार्ग के हों, चाहे योग व कर्म के हों और चाहे ज्ञान व विवेक के हों हमको जिस स्थान पर लेकर पहुँचते हैं, उनको "प्रेम-भूमि" कहते हैं । इस जगह सब रास्ते मिलकर एक हो जाते हैं । यही असली 'प्रयागराज' तीर्थ है, जहाँ पर गंगा (भक्ति) और यमुना (कर्म) और सरस्वती (ज्ञान) का संगम हो जाता है । यह वह त्रिवेणी है जिसमें गोता लगाने से ही सारे पाप छूटकर प्राणी मुक्त हो जाता है ।

हमने परिश्रम से तथा गुरु कृपा से जिस सच्चे खजाने का पता लगाया है, यह मुफ्त बिना दामों आपकी भेंट करते हैं । समय पानी की तरह बहता चला जा रहा है । अवसर को अमूल्य-निधि समझ के हाथ से न खोइये । यह प्रेम की पुकार है, उल्फत की दावत है । तर्क वितर्क छोड़ के आजादी से तहकीकात कीजिये । यदि यह मार्ग लाभदायक प्रतीत हो तो उससे लाभ उठाइये । इससे मनुष्य की आँखें खुलती हैं और वह अपने जीवन में ज्ञान प्राप्त कर सफल हो सकता है । चारों ओर दुःख और निराशा छाई हुई है । इस साधना से तुम्हें शान्ति, आनन्द और प्रेम का जीवन मिलेगा, तुम कृत कृत्य हो जाओगे । ••